

AZƏRBAYCAN XƏBƏRLƏRİ

Goranboyda sursat anbarında yanğın olub, insanlar təxliyə edilib

Sentyabr 02, 2026



Goranboyda sursat anbarında partlayış

Sentyabrın 1-dən 2-nə keçən gecə Goranboy rayonunda yerləşən sursat anbarında yanğınla müşayiət olunan partlayış baş verib.

Bununla bağlı Fövqəladə Hallar, Müdafiə və Daxili İşlər nazirlikləri birgə məlumat yayıb.

Məlumatda deyilir ki, yanğının genişlənməsinin qarşısının alınması və söndürülməsi üçün aidiyyəti dövlət qurumları ilə qarşılıqlı əlaqədə zəruri tədbirlər görülür. Habelə bildirilir ki, vəziyyət nəzarətə alınıb.

Açıqlamaya görə, hadisə ilə əlaqədar təhlükəsizlik tədbirləri çərçivəsində yaxınlıqdakı insanlar təxliyə edilib.

"Xəsərət alan olmayıb", - rəsmi məlumatda əlavə edilir.

Amma hadisənin miqyası və səbəbi açıqlanmır.



| Xatırlatma

Azərbaycanda buna qədər bir neçə buna oxşar hadisə baş verib. Onlardan ən böyüyü 2017-ci il avqustun 27-də Xızı rayonunda yaşanıb. Onda sursat anbarında baş verənlər nəticəsində mərmilər və qəlpələr ətraf yaşayış məntəqələrinə səpələnmişdi, sakinlər təxliyə edilmişdilər. Həmin hadisədə də ölən olmadığı, amma altı nəfərin qəlpə yarası aldığı bildirilirdi.

Sonradan yerli sakinlər dedilər ki, onların evlərinə dəyən ziyanın əvvəlcə ödəniləcəyi söylənsə də, bu, yerinə yetirilməyib. Lakin Xızı rayon İcra Hakimiyyətindən bildirdilər ki, partlayış nəticəsində zərər çəkmiş əmlaklar hadisə ilə bağlı yaradılmış komissiya tərəfindən siyahıya alınıb və gərəkən tədbirlər görülür.